

# जयपुर में 1000 किलो नकली पनीर और 800 घी सहित मिर्च पाउडर जब्त

## पिकअप वाहन में बर्फ में छुपाकर लाया गया था नकली घी और पनीर

-कार्यालय संवाददाता- जयपुर। शहर में मिलावटखोरी के खिलाफ कार्रवाई करते हुए जवाहर नगर थाना पुलिस ने करीब 1000 किलो नकली पनीर और 800 किलो घी बरामद किया है। यह सामग्री मेवात से लाकर शहर के छोटे डेयरी केंद्रों पर सप्लाई की जानी थी। अतिरिक्त पुलिस उपायुक्त (पूर्व) आलोक सिंघल ने बताया कि शांति पथ स्थित 'क्यालिटी पनीर सेंटर' पर संदिग्ध पिकअप से नकली पनीर-घी उतारा जा रहा था। घी ड्रमों में भरा था, जबकि पनीर को छोटे-छोटे बॉक्स में बर्फ में छिपाकर रखा गया था। एसीपी लक्ष्मी सुथार के अनुसार गश्त के दौरान संदिग्ध वाहन की जांच में 11 कंटेनर (बॉक्स) मिले, जिनमें प्रत्येक में करीब 80-90 किलो पनीर भरा हुआ था। साथ ही बड़ी मात्रा में



खाद्य सुरक्षा टीम और जवाहर नगर पुलिस ने मिलावटी पनीर और घी की बड़ी खेप जब्त की।

घी और क्रीम भी बरामद हुई। थानाधिकारी महेशचंद गुर्जर ने

बताया कि होली के दौरान भी टीला नंबर-1 क्षेत्र में करीब 250 किलो

■ जवाहर नगर थानाधिकारी महेशचंद गुर्जर ने बताया कि होली के दौरान भी टीला नंबर-1 क्षेत्र में करीब 250 किलो नकली मावा-पनीर पकड़ा गया था, जिसके बाद से इलाके में निगरानी बढ़ाई गई थी।

नकली मावा-पनीर पकड़ा गया था, जिसके बाद से इलाके में निगरानी बढ़ाई गई थी। प्रारंभिक जांच में सामने आया कि इन मिलावटी उत्पादों को असली बताकर बाजार में बेचा जा रहा था। सीएमएचओ की टीम ने सैपल लेकर जांच शुरू कर दी है। वहीं खाद्य सुरक्षा विभाग ने विश्वकर्मा इंडस्ट्रियल प्रिया में बड़ी कार्रवाई करते हुए मेसर्स वर्षा एंटरप्राइजेज (जैसल्यन्) पर छापा मारकर 4840 किलोग्राम मिलावटी मिर्च पाउडर जब्त किया। यहां रंग और चापड़ मिलाकर मिर्च पाउडर तैयार

किया जा रहा था। जांच के लिए दो सैपल लिए गए हैं। आयुक्त खाद्य सुरक्षा डॉ. टी. शुभमंगला के निर्देशन तथा अतिरिक्त आयुक्त भगवत सिंह एवं संयुक्त आयुक्त डॉ. विजय प्रकाश शर्मा के सुपरविजन में हुई इस कार्रवाई में फर्म संचालक मुजाहिदा बेगम ने बताया कि मिर्च पाउडर धोखे नामक कारोबारी के लिए तैयार किया जाता था, जिसे बाजार में रिटेल में बेचा जाता था। जांच रिपोर्ट आने के बाद आरोपियों के खिलाफ सख्त कानूनी कार्रवाई की जाएगी।

# सुनियोजित शहरी विकास से बदलेगा शहरों का स्वरूप : आलोक गुप्ता

## गुप्ता ने यू.डी.एच. अतिरिक्त मुख्य सचिव का पदभार संभाला

जयपुर (कास)। भारतीय प्रशासनिक सेवा के वरिष्ठ अधिकारी आलोक गुप्ता ने सोमवार को अतिरिक्त मुख्य सचिव नगरीय विकास एवं आवासन (यूडीएच) का पदभार ग्रहण किया। पदभार संभालने के बाद उन्होंने कहा कि राज्य सरकार की मंशानुरूप राज्य के शहरों में सुनियोजित एवं संतुलित विकास सुनिश्चित करना उनकी सर्वोच्च प्राथमिकता रहेगी। उन्होंने कहा कि शहरी विकास



नगरीय विकास विभाग के अतिरिक्त मुख्य सचिव का पदभार संभालने के बाद आलोक गुप्ता ने अधिकारियों से चर्चा की।

■ उन्होंने पारदर्शिता, ई-गवर्नेंस तथा आधारभूत सुविधाओं की मजबूती पर जोर दिया

कार्यों को एकीकृत दृष्टिकोण के साथ आगे बढ़ाया जाएगा, जिसमें आवास, आधारभूत सुविधाएं और शहरी अवसंरचना का समन्वित विकास सुनिश्चित किया जाएगा। नगरीय विकास में पारदर्शिता, जवाबदेही और आधुनिक तकनीकों के उपयोग को बढ़ावा देते हुए ई-गवर्नेंस को और सुदृढ़ किया जाएगा। गुप्ता ने कहा कि आमजन को

बेहतर नागरिक सुविधाएं उपलब्ध कराना यूडीएच की प्राथमिक जिम्मेदारी है। इस दिशा में स्वच्छता, सीवेज, जल निकासी और शहरी परिवहन जैसे मूलभूत सेवाओं को मजबूत किया जाएगा, ताकि शहरों को अधिक व्यवस्थित, स्वच्छ और रहने योग्य बनाया जा सके। उन्होंने कहा कि सभी परियोजनाओं को समयबद्ध और गुणवत्तापूर्ण तरीके से पूर्ण करने के लिए विभागीय समन्वय को ही अधिक प्रभावी बनाया जाएगा। साथ ही, जनप्रतिनिधियों और नागरिकों के सुझावों को प्राथमिकता देते हुए विकास

## सार-समाचार

### आई.ए.एस. राजेश यादव ने संभाला पदभार



जयपुर। अतिरिक्त मुख्य सचिव स्कूल शिक्षा, भाषा एवं पुस्तकालय विभाग एवं पंचायती राज (प्रारंभिक शिक्षा) विभाग एवं संस्कृत शिक्षा विभाग राजस्थान राजेश यादव ने सोमवार को पदग्रहण के बाद शिक्षा संकुल स्थित माधव सभागार में विभागीय अधिकारियों की प्रथम बैठक ली। बैठक में विभागीय अधिकारियों ने उन्हें विभागीय गतिविधियों व योजनाओं की मूलभूत जानकारी दी। राजेश यादव ने अधिकारियों से संबंधित प्रकोष्ठ की संरचना से लेकर वर्तमान में संचालित गतिविधियों तक का फीडबैक व जानकारी ली और विभिन्न सुझाव दिए। इस अवसर पर संयुक्त सचिव महेन्द्र खींची, निदेशक माध्यमिक व प्रारंभिक शिक्षा सीताराम जाट, वित्त सलाहकार अनुपमा शर्मा, निदेशक संस्कृत शिक्षा प्रियंका जोधावत, अतिरिक्त राज्य परियोजना निदेशक श्याम सोमा शर्मा, द्वितीय अशोक कुमार साहू सहित विभिन्न अधिकारी उपस्थित थे।

### पंचायतराज मंत्री का अभिनंदन किया

जयपुर। विधानसभा सत्र में ग्रामीण आबादी में स्थित मंदिरों के पट्टों की घोषणा पंचायत राज मंत्री मदन दिलावर जी द्वारा की गई जिस पुजारियों के संगठन पुजारी सेवक महासंघ रजि के प्रतिनिधिमंडल प्रदेश के विभिन्न हिस्सों से पुजारियों ने इसके सरकार का साधुवाद ज्ञापित किया और पंचायत राज मंत्री का फूलमाला, दुग्धे, तुलसी पौधा, दुशाला, प्रसाद, मां भगवती जमवाय माताजी फोटो और स्वस्तित्वाचन द्वारा सनातन परंपरा से अभिनंदन किया गया। इस अवसर पर भगवान लाल सेवक डूंगरपुर (वरिष्ठ प्रदेश उपाध्यक्ष) के नेतृत्व में रतन लाल शर्मा, राम निवास तिवाड़ी, मुरारी खंडल, बनवारी स्वामी, जयराम शर्मा, गणेश खंडल, बजरंग लाल शर्मा, नंद किशोर शर्मा, भगवती प्रसाद वशिष्ठ, राधेश्याम त्रिवेदी, विष्णु जमवाय माताजी (प्रदेश महामंत्री) रामावतार भारद्वाज, विश्वनाथ शर्मा, सीताराम शर्मा आदि पुजारी सेवक उपस्थित रहे। पुजारी सेवक महासंघ रजि द्वारा राजस्व मंत्री हर्षत मीणा का अभिनंदन करने के पश्चात् परिपत्र 12 सितम्बर 2018 की पालना और मंदिर माफी भूमि का गैर कृषि कार्य उपयोग आदि के ज्ञापन दिए गए। पुजारी रजिस्टर किशनगढ़ रेनवाल और शाहपुरा का ज्ञापन जिला कलेक्टर जयपुर को दिया गया कलेक्टर द्वारा तुरंत दोनों तहसीलदार को एक सप्ताह में कार्यवाही हेतु निर्देशित किया गया।

### सेवा बस्तियों में लगाए वाटर कूलर

जयपुर। सेवा भारतीय समिति, राजस्थान द्वारा शिक्षा, स्वास्थ्य, सामाजिक क्षेत्र एवं स्वावलंबन के क्षेत्र में अपने विभिन्न सेवा प्रकल्पों के माध्यम से सेवा कार्य चलाये जा रहे हैं। सेवा कार्यों की इस कड़ी में सेवा भारतीय समिति द्वारा राजस्थान राज्य गंगावर शूगर मििल्स लिमिटेड की सीएसएआर पहल पर जयपुर महानगर को सेवा बस्तियों में स्वच्छ एवं शीतल जल उपलब्ध कराने के लिए 10 वाटर कूलर लगाए गए। कूलरों पर जल संरक्षण का संदेश भी दिया गया है। सेवा भारतीय समिति कार्यालय सेवा सदन में वाटर कूलरों का विद्युत पूजन कर इन्हें रवाना किया गया। इस अवसर पर संघ के वरिष्ठ प्रचारक मूलचंद सोनी, सेवा भारती के प्रांत संगठन मंत्री द्वारिका प्रसाद, राष्ट्रीय स्वयंसेवक संघ, जयपुर के सेवा प्रमुख एवं प्रांतीय सेवा भारतीय के सह कोषाध्यक्ष विक्रम सिंह सहित अन्य दायित्वान् कार्यकर्ता उपस्थित रहे।

### दिया कुमारी का जनसंवाद पर फोकस

जयपुर। विधाघर नगर विधानसभा क्षेत्र के खालीपुरा मंडल के वार्ड 18 और भवानी निकेतन मंडल के वार्ड 15 में उपमुख्यमंत्री दिया कुमारी ने विभिन्न विकास कार्यों का शिलान्यास और लोकार्पण किया। इस मौके पर उन्होंने क्षेत्रवासियों और भारतीय जनता पार्टी के कार्यकर्ताओं को शुभकामनाएं दीं। कार्यक्रम के दौरान आयोजित वाई कार्यशाला में उन्होंने जनसंवाद को मजबूत करने और क्षेत्रीय विकास में आम लोगों की भागीदारी बढ़ाने पर जोर दिया। उन्होंने कहा कि इस तरह के आयोजनों से जनता से सीधा संवाद संभव होगा और समस्याओं का मौके पर ही समाधान किया जा सकेगा। उपमुख्यमंत्री ने कहा कि एक नई पहल की शुरुआत की गई है, जिसे आगे अन्य क्षेत्रों में भी लागू किया जाएगा। उन्होंने बताया कि आठ विकास कार्यों का लोकार्पण किया गया है, जिससे क्षेत्र को जनता को सीधा लाभ मिलेगा। उपमुख्यमंत्री दिया कुमारी ने पदाधिकारियों को जिम्मेदारी के प्रति सजग रहने और पूरी ईमानदारी से कार्य करने की नसीहत दी। उन्होंने कहा कि जिम्मेदारी लेना जितना महत्वपूर्ण है, उसे निभाना उससे भी अधिक जरूरी है। उन्होंने कहा कि प्रधानमंत्री नरेंद्र मोदी निरंतर चुनौतियों के बीच देशहित में कार्य कर रहे हैं और सभी को उनसे प्रेरणा लेकर अपने दायित्वों का निर्वहन करना चाहिए। कार्यशाला में मंडल अध्यक्ष माल सिंह, मंडल अध्यक्ष जयंत कुमावत, वार्ड संयोजक उपेंद्र शेखावत, वार्ड अध्यक्ष दिनेश सिंह, पार्षद सुरेश जांगिड़, पार्षद राम किशोर प्रजापत व रमेश गुप्ता समेत कई लोग मौजूद थे।

### शिवदंड को शिकागो यूनिवर्सिटी से सम्मान

जयपुर। राजस्थान के युवा उद्यमी, डिजिटल ट्रांसफॉर्मेशन एक्सपर्ट शिवदंड शर्मा को टैक्नोलॉजी एंड डिजिटल एंटरप्रेन्योरशिप के क्षेत्र में उल्लेखनीय योगदान के लिए शिकागो यूनिवर्सिटी यूएसएस द्वारा डॉक्टरेट की मानद उपाधि प्रदान की गई है। शिवदंड शर्मा पिछले करीब 15 वर्षों से डिजिटल इनोवेशन, ब्रांडिंग, ऑटोमेशन, एंटरप्रेन्योरशिप और बिजनेस ट्रांसफॉर्मेशन के क्षेत्र में सक्रिय हैं। उन्होंने 270 से अधिक व्यवसायों के विकास में योगदान दिया है और अपने कार्य के माध्यम से राष्ट्रीय एवं अंतरराष्ट्रीय स्तर पर पहचान बनाई है।

### 25 मार्च को होगी कम्प्यूटर टंकण परीक्षा

जयपुर। जयपुर जिले में क्रीडा पदक विजेता एवं मृताश्रित राज्य कर्मचारियों मृतक राज्य कर्मचारियों की नियुक्ति के पश्चात ली जाने वाली कंप्यूटर टंकण गति परीक्षा दिनांक 25 मार्च को यति पब्लिक स्कूल, वनपुरी बैनाड़ रोड, बालाजी विहार-25 झोटावाड़ा, जयपुर में आयोजित की जाएगी।

# ऑटो रिक्शा चालक ने विदेशी महिला से गालियां बुलवाई, वीडियो वायरल

जयपुर (कास)। पर्यटक थाना पुलिस ने सोशल मीडिया पर जारी एक वीडियो के आधार पर विदेशी महिला से गाली-गलौज करवाने वाले ऑटो चालक को हिरासत में लिया है। थानाधिकारी मंजू कुमारी ने बताया कि गत 20 मार्च को सोशल मीडिया पर एक वीडियो शेयर हुआ था, जिसमें एक ऑटो रिक्शा चालक विदेशी महिला के साथ अश्लील शब्द बोलता दिख रहा था। वह हंसते हुए महिला से इन शब्दों को दोहराने की कह रहा था। उनके अर्थ से अनजान महिला इन शब्दों को सामान्य बातचीत का हिस्सा समझकर बोलती रही। वीडियो वायरल होने के बाद पुलिस ने आरोपी ऑटो चालक की तलाश शुरू की और चारदीवारी क्षेत्र में सैकड़ों ऑटोरिक्शा चालकों से पूछताछ की। जिसके बाद पुलिस ने आरोपी ऑटो चालक मोहम्मद सोहेल (31) निवासी सूरजपोल गलतागेट को चिन्हित कर उसे दबोच

■ महिला ने वीडियो बनाकर सोशल मीडिया पर पोस्ट किया तो पर्यटक थाना पुलिस ने ऑटो चालक को दबोचा

लिया। थानाधिकारी मंजू कुमारी ने बताया कि करीब 10 दिन पहले जर्मनी से एक महिला घूमने के लिए जयपुर आई थी। ऑटो रिक्शा में परकोटा घूमते समय आरोपी सोहेल ने विदेशी महिला को समझ नहीं आने वाले अपशब्द बुलवाए। इसका वीडियो महिला ने अपने मोबाइल से बनाया था। जर्मनी लौटने के बाद महिला ने उसको सोशल मीडिया पर पोस्ट कर दिया। एक्स (ट्विटर) पोस्ट के जरिए यह वीडियो विदेश तक पहुंचा। पुलिस ने विदेशी महिला से संपर्क कर वीडियो डिलीट करवा दिया है।

# एकादशम् पूजन और वैदिक यज्ञ में 621 बच्चियों को करवाया जाएगा भोजन

जयपुर। रामनवमी पर छोटीकाशी में जगह-जगह कन्या पूजन के कार्यक्रम होंगे। इसकी तैयारियां जोरों पर हैं। इसी कड़ी में परंतजलि किसान सेवा समिति एवं उल्थान सेवा संस्थान के संयुक्त तत्वावधान में रामनवमी के उपलक्ष्य में 26 मार्च को झोटवाड़ा में नांगल जैसा बोहरास्थित बोहरा जी की बावड़ी परिसर में आयोजित होने जा रहे एकादशम् कन्या पूजन एवं वैदिक यज्ञ महोत्सव की तैयारियां जोर-शोर से चल रही हैं। समिति के अध्यक्ष कैप्टन शीशराम चौधरी ने बताया कि महोत्सव के अंतर्गत वैदिक विधि-विधान से यज्ञ, कन्या पूजन एवं धार्मिक अनुष्ठानों का आयोजन किया जाएगा, जिसमें बड़ी संख्या में श्रद्धालुओं की भागीदारी रहने की संभावना है। तैयारियों को अंतिम रूप दिया जा रहा है और शहरभर से श्रद्धालुओं एवं संस्थाओं का उत्साहजनक सहयोग प्राप्त हो रहा है। चौधरी ने बताया कि कन्या पूजन में इस बार 621 कन्याओं को भोजन कराया जाएगा, ये कन्याएं आसपास की विभिन्न भूमिगतों से गाड़ियों में बैठाकर



झोटवाड़ा क्षेत्र के बाढ़पीठावास स्थित योग कक्षा में कैप्टन शीशराम चौधरी एवं गोपाल पारीक ने योग प्रशिक्षक भगवान राम एवं रघुराज सिंह से पोस्टर का विमोचन करवाया।

लाई जाएंगी। बच्चियों के पैर धोकर तिलक-चुनरी से सज्जान किया जाएगा। इसके बाद सभी को प्रेमपूर्वक भोजन करवाकर उपहार भेंट किए जाएंगे। इसी कड़ी में झोटवाड़ा क्षेत्र के बाढ़पीठावास स्थित योग कक्षा में कैप्टन शीशराम चौधरी एवं गोपाल पारीक ने योग प्रशिक्षक भगवान राम एवं रघुराज

सिंह से पोस्टर का विमोचन करवाया। इस दौरान आमंत्रण अभियान में कैप्टन शीशराम चौधरी, शिवानंद त्रिपाठी, रमेश गोयल, कैप्टन एस.आर. मूंड, रमेश चंद्र शर्मा, कर्नल जगदीश चंद्र, अशोक अग्रवाल, होशियार सिंह सहित कई गणमान्यजन सक्रिय रूप से सहभागी रहे।

# देश में समान नागरिक संहिता लागू करना समय की जरूरत : मदन राठौड़

-कार्यालय संवाददाता- जयपुर। भाजपा प्रदेश अध्यक्ष एवं राज्यसभा सांसद मदन राठौड़ ने समान नागरिक संहिता (यूसीसी) को लेकर प्रधामंत्री नरेंद्र मोदी सरकार की प्रतिबद्धता को दोहराते हुए सोमवार को सदन में कहा कि देश में समान नागरिक संहिता लागू करना समय की आवश्यकता है, जिससे सभी नागरिकों को समान अधिकार और न्याय मिल सके। उन्होंने कहा कि यूसीसी केवल एक कानूनी सुधार नहीं, बल्कि सामाजिक समरसता और राष्ट्रीय एकता को मजबूत करने का महत्वपूर्ण कदम है। राठौड़ ने कहा कि यूसीसी से महिलाओं को समान अधिकार मिलेगा, पारिवारिक कानूनों में एकरूपता आएगी और समाज में व्याप्त भेदभाव समाप्त होगा। भाजपा प्रदेश अध्यक्ष मदन राठौड़ ने विपक्षी दलों पर निशाना साधते हुए कहा कि कुछ राजनीतिक दल केवल वोट बैंक की राजनीति के

■ यूसीसी केवल एक कानूनी सुधार नहीं, बल्कि सामाजिक समरसता और राष्ट्रीय एकता को मजबूत करने का महत्वपूर्ण कदम है : भाजपा प्रदेशाध्यक्ष

■ मदन राठौड़ ने कहा कि "देश में कुछ राजनीतिक दल केवल वोट बैंक की राजनीति के कारण यूसीसी का विरोध कर रहे हैं।"

कारण यूसीसी का विरोध कर रहे हैं, जबकि यह देशहित और समाजहित में अत्यंत आवश्यक है। उन्होंने राज्य सरकारों और समाज के सभी वर्गों से अपील की कि वे इस विषय पर सकारात्मक दृष्टिकोण अपनाएं और राष्ट्र निर्माण की इस प्रक्रिया में सहयोग दें। राठौड़ ने कहा कि भाजपा सरकार देश के हर नागरिक के लिए समान अधिकार और न्याय सुनिश्चित करने के लिए प्रतिबद्ध है और यूसीसी उसी संकल्प का प्रतीक है। राठौड़ ने कहा कि यूसीसी की

दिशा में बढ़ावा हुआ कदम महिलाओं को विवाह, तलाक और उत्तराधिकार जैसे मामलों में समान अधिकार प्रदान करने की दिशा में महत्वपूर्ण कदम साबित होगा। सुप्रीम कोर्ट ने भी इस विषय की आवश्यकता पर बल दिया है। वर्ष 1985 में शाहबानो बेगम के मामले में सुप्रीम कोर्ट ने कहा है कि समान नागरिक संहिता राष्ट्रीय एकता और सामाजिक न्याय के लिए आवश्यक है। ऐसे में सदन में समान नागरिक संहिता के विषय में आवश्यक विधायी पहल की जानी चाहिए।

## गैस सिलेंडर चुराकर भागते समय स्कूटी सवार बदमाश गिरा

जयपुर। बजाज नगर इलाके में स्थित बरकत नगर के आदर्श बाजार में रविवार सुबह एक स्कूटी सवार दो बदमाशों को घर में घुसकर सिलेंडर चोरी करना भारी पड़ गया। सिलेंडर चोरी कर भागते वक्त बदमाश की स्कूटी अचानक से रिलफ हो गई और बदमाश सिलेंडर सहित जमीन पर गिर पड़ा। जिसके बाद स्थानीय लोगों ने दौड़कर सिलेंडर चोर को दबोच लिया। दूसरा आरोपी स्कूटी लेकर भागने में कामयाब हो गया। स्थानीय लोगों ने एक आरोपी को दबोच कर पुलिस के हवाले कर दिया। डीसीपी संजीव नैन ने बताया कि बरकत नगर के आदर्श बाजार की गली नंबर-5 में एक स्कूटी सवार दो बदमाश घर में घुसे और बालकनी में रखा गैस सिलेंडर चोर कर भागने लगा। इसी दौरान घबराहट में अचानक से उसकी स्कूटी रिलफ हो गई और वो गैस सिलेंडर समेत जमीन पर गिर पड़े। स्थानीय लोगों ने रोहित (19) खून्घाट, फर्रुखाबाद, उत्तर प्रदेश निवासी को दबोच लिया। दूसरा बदमाश स्कूटी लेकर भागने में कामयाब हो गया।

## नारी चौपाल में हजारों महिलाओं की भागीदारी से गूज उठा जोबनेर

जयपुर (कास)। जयपुर जिले में महिला सशक्तिकरण को नई दिशा देने के उद्देश्य से संचालित सक्षम जयपुर अभियान के तहत नारी चौपाल कार्यक्रम एक प्रभावी जनआंदोलन का रूप लेता जा रहा है। मुख्मंत्री भजनलाल शर्मा की मंशा के अनुरूप जिला प्रशासन द्वारा आयोजित इन चौपालों ने महिलाओं को न केवल अपनी बात रखने का मंच दिया है, बल्कि आत्मनिर्भरता की ओर प्रेरित भी किया है। सोमवार को जोबनेर उपखण्ड में आयोजित नारी चौपाल उत्साह, ऊर्जा और सहभागिता का अद्भुत उदाहरण बनी। जिला कलेक्टर डॉ. जितेंद्र कुमार सोनी के निर्देशन में आयोजित इस कार्यक्रम में हजारों महिलाओं एवं बालिकाओं ने भाग लेते हुए उत्सव का स्वरूप दे दिया। कार्यक्रम में प्रशासनिक अधिकारियों की गरिमायुगी उपस्थिति के साथ-साथ महिलाओं ने भी अपने आत्मविश्वास, कौशल और नेतृत्व का प्रभावशाली प्रदर्शन किया। महिला अधिकारिता विभाग के उपनिदेशक डॉ. राजेश डोगीवाल ने बताया कि भारतीय

प्रशासनिक सेवा के अधिकारी मृणाल कुमार, अतिरिक्त जिला कलेक्टर मुकेश कुमार मूंड एवं उपखण्ड अधिकारी संवेश शर्मा एवं नेहा राठी की गरिमायुगी उपस्थिति में आयोजित चौपाल में महिलाओं ने आत्मविश्वास, हुनर और नेतृत्व क्षमता का प्रभावी प्रदर्शन किया। कार्यक्रम में संघ लोक सेवा आयोग की सिविल सेवा में चयनित ज्योति मौर्या ने अपनी प्रेरक यात्रा साझा करते हुए उपस्थित महिलाओं को बड़े सपने देखने और उन्हें साकार करने के लिए प्रेरित किया। नारी चौपाल में सांस्कृतिक प्रस्तुतियों में भी विशेष आकर्षण का केंद्र बनाया। मारवाड़ी लोकगीत, लोकनृत्य, नुक्कड़ नाटक और आत्मरक्षा प्रशिक्षण के माध्यम से महिलाओं ने न केवल अपनी प्रतिभा का प्रदर्शन किया, बल्कि समाज को जागरूकता का संदेश भी दिया। इस महानिर्वाह और मेधा काम-मेरा सम्मान जैसे संदेशों ने आत्मनिर्भरता की भावना को और प्रबल किया। इस अवसर पर विभिन्न विभागों के अधिकारियों ने महिलाओं को सरकारी योजनाओं की जानकारी भी दी।

## पुलिस दूरसंचार विभाग के अधिकारी-कार्मिकों का सम्मान

जयपुर। राजस्थान पुलिस के तकनीकी स्तंभ पुलिस दूरसंचार द्वारा सोमवार को अलंकरण समारोह में उन जांबाज अधिकारी-कर्मचारियों को सम्मानित किया गया, जिन्होंने अपनी विशिष्ट और उत्कृष्ट सेवाओं से विभाग का मान बढ़ाया। समारोह में 31 कार्मिकों को अति उत्कृष्ट सेवा पदक, 38 को उत्कृष्ट सेवा पदक, 7 को डीजीपी डिस्क, 3 को सर्वोत्तम सेवा चिन्ह, 9 को अति उत्तम सेवा चिन्ह तथा 22 कार्मिकों को उत्तम सेवा चिन्ह प्रदान किए गए। समारोह के मुख्य अतिथि पुलिस महानिदेशक कानून व्यवस्था संजय अग्रवाल ने सभी पदक विजेताओं को पदक पहनाकर उनका उत्साहवर्धन किया। उन्होंने कहा कि पुलिस दूरसंचार विभाग राजस्थान पुलिस की रीढ़ की हड्डी है। आधुनिक अपराधों से निपटने के लिए तकनीक और संचार का सटीक होना अनिवार्य है और इन सक्षम कारियों ने अपनी मेहनत से इसे सिद्ध किया है। कार्यक्रम में विशिष्ट अतिथि के रूप में एडीजी पुलिस साइबर क्राइम एवं तकनीकी सेवाएं वीके सिंह उपस्थित

रहे। मंच पर निदेशक पुलिस दूरसंचार दौलत राम अटल एवं पुलिस अधीक्षक डॉ. हेमराज मीना ने भी शिरकत की। अधिकारियों ने सम्मानित होने वाले जवानों के उज्ज्वल भविष्य की कामना करते हुए उन्हें निरंतर नवाचार और सेवाभाव से कार्य करने की प्रेरणा दी। इनमें पुलिस निरीक्षक रतीराम मीना, कालूराम मीना, साहब सिंह, उपनिरीक्षक बनवारी लाल योगी, महेन्द्र सिंह, सुवाराम मीना शामिल हैं। इसी प्रकार अतिरिक्त पुलिस अधीक्षक राजेंद्र प्रसाद मीना, पुलिस उपाधीक्षक प्रवीण कुमार सैन, विजेंद्र सिंह, महावीर प्रसाद मीणा, अनिल कुमार रेवाडिया, नीतू चौहान, कैलाश चंद्र शर्मा, एकता गौतम, ओमप्रकाश वर्मा, भीमचंद, मेघराज मीणा, पुलिस निरीक्षक संदीप कुमार अहलावत, मूल सिंह खींची, राहुल भारद्वाज, प्रवीण चौधरी, सुरेश शर्मा, रमेश चंद शर्मा, राजेश कुमार चौधरी, प्रमिला कुमारी मुलानी, राजकुमार स्वामी, विजय कुमार जांगिड़, शंकर सिंह उदावत, रतन लाल, कुलदीप सिंह, आशीष शर्मा समेत अन्य शामिल हैं।

# दिल्ली के बीकानेर हाऊस में अत्याधुनिक सरस पार्लर खोलेगी राजस्थान सरकार

जयपुर। राजस्थान के सहकारी डेयरी क्षेत्र में प्रमुख ब्रांड के रूप में स्थापित हो चुके सरस ब्रांड को राष्ट्रीय डेयरी ब्रांड के रूप में पहचान दिलाने की मुख्यमंत्री भजन लाल शर्मा की पहल पर क्रियाच्यवन शुरू हो गया है। राज्य सरकार के नई दिल्ली स्थित बीकानेर हाऊस के अतिरिक्त आवासीय आयुक्त ने बीकानेर हाऊस में सरस पार्लर की स्थापना के लिए 3040 फीट साइज की जमीन का आवंटन भी कर दिया है। भारतसीडीएफ द्वारा आवंटित जमीन पर भय और अत्याधुनिक सरस पार्लर खोलने की कवायद शुरू कर दी है। राजस्थान को-ऑपरेटिव डेयरी फेडरेशन की प्रबन्ध संचालक श्रुति भारद्वाज ने बताया कि बीकानेर हाऊस के अलावा राष्ट्रीय राजधानी क्षेत्र और मध्यप्रदेश तथा उत्तरप्रदेश में भी सरस आउटलेट्स खोले जाएंगे। उन्होंने बताया कि उज्जैन में महाकाल के दर्शनार्थियों की सुविधा के लिए आरसीडीएफ और जिला दुग्ध संघ



कोटा द्वारा अत्याधुनिक सरस पार्लर खोला जायेगा, जहाँ सरस ब्रांड के उच्च गुणवत्तायुक्त दूध एवं दूध उत्पाद उपलब्ध होंगे। इसी प्रकार गोवर्धन परिक्रमा क्षेत्र में आरसीडीएफ और भरतपुर दुग्ध संघ द्वारा सरस आउटलेट्स खोले जायेंगे जहाँ परिक्रमा

के लिए आने वाले भक्तों को सरस के उत्पाद आसानी से उपलब्ध होंगे। उन्होंने बताया कि सरस आउटलेट्स पर दूध, दही, छाछ, लस्सी, श्रीखण्ड, घी और मक्खन जैसे सरस उत्पादों की श्रृंखला के साथ राजस्थानी संस्कृति व स्वाद के अनुरूप

■ सरस को राष्ट्रीय डेयरी ब्रांड के रूप में स्थापित करने की दिशा में मुख्यमंत्री भजन लाल शर्मा की बड़ी पहल

■ एनसीआर व पड़ौसी राज्यों में सरस आउटलेट्स खोलने पर 100 करोड़ रुपये का होगा व्यय

परम्परागत व्यंजन का भी विशेष प्रबन्ध किया जायेगा। उन्होंने बताया कि राज्य सरकार की वित्तीय वर्ष 2026-27 की बजट घोषणा के अनुरूप राष्ट्रीय राजधानी क्षेत्र, उत्तरप्रदेश और मध्यप्रदेश आदि राज्यों में सरस उत्पादों के आउटलेट्स खोलने पर 100 करोड़ रुपये व्यय किये जायेंगे।